




РЕПУБЛИКА СЕВЕРНА МАКЕДОНИЈА
REPUBLIKA E MAQEDONISË SË VERIUT

Бр./Nr. 12-3 539/4

22-11-2021 г./v.



Врз основа на член 22 став 1 од Законот за спречување корупцијата и судирот на интереси („Службен весник на Република Македонија“ бр. 12/19), член 40 став 3 од Деловникот за работа на Државната комисија за спречување на корупцијата, постапувајќи по пријава поднесена од познат подносител, Државната комисија за спречување на корупцијата (во натамошниот текст ДКСК), на 55-тата седница одржана на ден 16.11.2021 година ја донесе следната

ОДЛУКА

Постапката по предметот со број 12-3539/1 од 22.09.2021 година, оформлен по доставена пријава за прекршување на забраните од Изборниот законик за време на Локални избори 2021, **СЕ ЗАПИРА**.

Согласно со одредбите од Законот за спречување на корупцијата и судирот на интереси, ДКСК утврди дека наводите од пријавата не се потврдуваат.

Предметот со број 12-3539/1 од 22.09.2021 година да се затвори и архивира

Одлуката на ДКСК во деперсонализирана форма да се објави на веб страницата на Државната комисија во рок од 5 (пет) дена од донесувањето.

Образложение

Од страна на познат подносител, на ден 22.09.2021 година, поднесена е пријава за прекршување на забраните од Изборниот законик за време на Локални избори 2021 за што е оформлен е предмет број 12-3539/1 од 22.09.2021 година.

Подносителот наведува дека врз основа на член 8-а став 2 и ставови 3 и 4 од член 69-а од Изборниот законик, како подносител на листа за учество на локалните избори 2021 година, поднесува приговор поради предвремено започната изборна кампања. Подносителот се повикува на член 8-а став 2 алинеја 1 од Изборниот законик, согласно кој во периодот од 20 дена пред започнувањето на изборна кампања па до завршувањето на изборот на претседател на Република Македонија, пратеници во Собранието на Република Македонија и изборот на Владата на Република Македонија согласно со резултатите од изборите и до завршувањето на изборите за избор на градоначалник или членови на советот, односно до конституирањето на советот на општините и градот Скопје не може да се одржуваат јавни настани по повод започнувањето на изградба или пуштање во употреба на објекти со средства од Буџетот или од јавни фондови, или со средства на јавни претпријатија или други правни лица што располагаат со државен капитал во инфраструктурата како патишта, водоводи, далноводи, канализација, спортски игралишта и други објекти или објекти за општествени дејности училишта, градинки и други објекти. Под забрана за одржување на јавни настани не се подразбира особено давање на јавна изјава на носител на јавна функција или кандидат за носител на јавна функција на митинг, интервју на медиум, дебата на медиум или одговор на новинарско прашање. Исто така, подносителот се повикува на член 69-а став 1 од Изборниот законик, согласно кој за изборна

Адреса: ул. Пресвета Богородица број 3, 1000 Скопје - Република Северна Македонија

Adresa: rr. Presveta Bogorodica nr.3, 1000 Shkup - Republika e Maqedonisë së Veriut

email: contact@dksk.org.mk

тел/tel: +389 2 3248 930

<https://www.dksk.mk>

кампања се смета јавно собирање и други јавни настани организирани од страна на учесникот во изборната кампања, јавно истакнување на плакати, видео презентации на јавни места, изборно медиумско и интернет претставување, дистрибуирање на печатени материјали и јавно претставување на потврдените кандидати од надлежните изборни органи и нивните програми. Согласно став 2 од истиот член, изборната кампања започнува 20 дена пред денот на изборите и во првиот и вториот круг на гласање не смее да трае 24 часа пред денот на изборите и на денот на изборите, додека согласно став 3 во случај на поднесен приговор за непочитување на одредбите од ставовите (1) и (2) на овој член, Државната изборна комисија е должна да ги испита наводите, да постапи по поднесениот приговор и да ја образложи својата одлука во рок од 72 часа од денот на поднесувањето на приговорот.

Во продолжение, се наведува дека на 17.09.2021 година и покрај фактот дека согласно Изборниот законик Градоначалникот на Општина ----- има забрана за промовирање извршени работи, истиот непочитувајќи ги законските одредби на Изборниот законик, бил во село ----- каде направил промоција на извршени работи откако му е утврдена кандидатурата од страна на Општинската изборна комисија -----, како кандидат за градоначалник на Општина ----- од страна на политичката партија -----, со утврдена кандидатура од страна на Општинската изборна комисија ----- на ден 16.09.2021 година. Според законските одредби описаны погоре во приговорот, на кои се повикува подносителот, Градоначалникот на Општина ----- поставил спротивно на член 69-а став 1 и 2 од Изборниот законик, каде промовирал работи на ден 17.09.2021 година во село ----- и тоа асфалтиран пат во должина од 380 метри, еден спортски терен за кошарка и детско игралиште. Според подносителот, ова дејство на градоначалникот кој истовремено е и кандидат за градоначалник е спротивно на законските одредби од Изборниот законик и злоупотреба на неговата позиција како градоначалник за предизборна кампања.

На крајот на приговорот се наведуваат докази за наводите од пријавата, односно се цитира изјава, со прилог линк од електронски медиум, на Градоначалникот на Општина ----- од местото на посочениот настан каде што тој вели дека одлучиле да го посетат селото ----- каде се врши асфалтирање на патот со должина од 380 метри, кошаркарско игралиште и детско игралиште со мини парк на место кое што во минатото претставувало депонија, а од Државната комисија за спречување на корупцијата бара да ги испита наводите и да постапи согласно член 69-а став 4 од Изборниот законик.

Државната комисија постапи по предметниот приговор, при што од увидот во тековната состојба на политичката партија ----- за изборната кампања за Локални избори 2021 година оцени дека истиот не е поднесен од овластеното лице на организаторот на изборната кампања, поради што донесе заклучок дека по истиот нема да постапува согласно со член 33 од Законот за спречување на корупцијата и судирот на интереси, а ќе постапи согласно член 23 став 1 од Законот за спречување на корупцијата и судирот на интереси, врз основа на добиена пријава за сомневање за прекршување на законските одредби во изборен процес.

При разгледување и проверка на основаноста на наводите содржани во пријавата, Државната комисија констатира дека во конкретниот случај не се работи за „започнувањето на изградба или пуштање во употреба на објекти“ на што се однесува законската забрана од Изборниот законик, туку станува збор за увид во тековни активности. Оттаму, се констатира дека во конкретниот случај не е постапено спротивно на член 8-а став 2 од Изборниот законик според

кој: „Во периодот од 20 дена пред започнувањето на изборна кампања па до завршувањето на изборот на претседател на Република Македонија, пратеници во Собранието на Република Македонија и изборот на Владата на Република Македонија согласно со резултатите од изборите и до завршувањето на изборите за избор на градоначалник или членови на советот, односно до конституирањето на советот на општините и градот Скопје не може да се одржуваат јавни настани по повод започнувањето на изградба или пуштање во употреба на објекти со средства од Буџетот или од јавни фондови, или со средства на јавни претпријатија или други правни лица што располагаат со државен капитал во инфраструктурата како патишта, водоводи, далноводи, канализација, спортски игралишта и други објекти или објекти за општествени дејности училишта, градинки и други објекти. Под забрана за одржување на јавни настани не се подразбира особено давање на јавна изјава на носител на јавна функција или кандидат за носител на јавна функција на митинг, интервју на медиум, дебата на медиум или одговор на новинарско прашање.“

Од горенаведеното, ДКСК утврди дека, наводите од пријавата не се потврдуваат и нема елементи за натамошно постапување по што одлучи како во диспозитивот на оваа Одлука.

Доставено до:

- подносиштет на пријавата

Изготвил: Б.К.Ш.

Одобрил: м-р В.Г., Член на ДКСК



ДРЖАВНА КОМИСИЈА

ЗА СПРЕЧУВАЊЕ НА КОРУПЦИЈАТА

Претседател

Билјана Ивановска